

# NATIONAL NEWS BULLETIN (ODIA)

10 April - 2024

Morning Bulletin : 7.15 A.M.

\*\*\*\*\*

## ମୁଖ୍ୟ ସମ୍ବାଦ

- ରାଷ୍ଟ୍ରପତି ଦ୍ରୌପଦୀ ମୁର୍ମୁ ଆଜି ହୋମିଓପ୍ୟାଥି ଦିବସ ଉପରେ ଏକ ଆଲୋଚନାଚକ୍ରକୁ ଉଦ୍ଘାଟନ କରିବେ ।
- ମହାରାଷ୍ଟ୍ରରେ ବିଜେପି ନେତା ତଥା ପ୍ରଧାନମନ୍ତ୍ରୀ ନରେନ୍ଦ୍ର ମୋଦି ଆଜି ସନ୍ଧ୍ୟାରେ ନାଗପୁର ଜିଲ୍ଲାରେ ଦଳୀୟ ପ୍ରାର୍ଥୀଙ୍କ ପ୍ରଚାର ପାଇଁ ଏକ ସାଧାରଣସଭା କରିବେ ।
- କଂଗ୍ରେସ ଓ ଜେ.ଏମ୍.ଏମ୍. ସେମାନଙ୍କର ପରବର୍ତ୍ତୀ ପ୍ରାର୍ଥୀ ତାଲିକା ଜାରି କରିଛନ୍ତି ।
- ୨୦୨୫ରୁ ୨୦୩୦ କାର୍ଯ୍ୟକାଳ ପାଇଁ ଅନ୍ତର୍ଜାତୀୟ ନାକୋଟିକ୍ସ କଣ୍ଠୋଳ ବୋର୍ଡରେ ଭାରତୀୟ ପ୍ରତିନିଧି ଜଗଜିତ ପାଢ଼ୀଆ ପୁନର୍ବାର ନିର୍ବାଚିତ ହୋଇଛନ୍ତି ।

ଏବଂ

- ଆଇପିଏଲ୍‌ରେ ଆଜି ରାଜସ୍ଥାନ ରୟାଲ୍ସ ଓ ଗୁଜରାଟ ଟାଇଟନ୍ସ ମଧ୍ୟରେ ମୁକାବିଲା ହେବ ।

## ପ୍ରେଜ୍-ହୋମିଓପାଥି ସିମ୍ପୋଜିୟମ୍

ରାଷ୍ଟ୍ରପତି ଦ୍ରୌପଦୀ ମୁର୍ମୁ ଆଜି ନୂଆଦିଲ୍ଲୀର ଦ୍ଵାରକା ସ୍ଥିତ ଯଶୋଭୂମି କନ୍ଢେନ୍ସନ୍ ସେଣ୍ଟର ଠାରେ ବିଶ୍ଵ ହୋମିଓପାଥି ଦିବସ ୨୦୨୪ ଉପରେ ଦୁଇଦିନିଆ ଆଲୋଚନାଚକ୍ରକୁ ଉଦ୍ଘାଟନ କରିବେ । କେନ୍ଦ୍ରୀୟ ହୋମିଓପାଥି ଗବେଷଣା ପରିଷଦ ଦ୍ଵାରା ଏହି ସିମ୍ପୋଜିୟମ୍ ଆୟୋଜନ କରାଯାଇଛି । ହୋମିଓପାଥି ଗବେଷଣା ପାଇଁ ଅତ୍ୟାଧୁନିକ ବୈଷୟିକଜ୍ଞାନର ବ୍ୟବହାର କରି ମୋଟାମୋଟି ସ୍ଵାସ୍ଥ୍ୟ ବ୍ୟବସ୍ଥାରେ ଉନ୍ନତି ଆଣିବା ଲକ୍ଷ୍ୟରେ ଏହି ଆଲୋଚନାଚକ୍ର ଆୟୋଜନ କରାଯାଇଛି ।

ଆୟୁଷ ମନ୍ତ୍ରଣାଳୟ ସଚିବ ବୈଦ ରାଜେଶ କୋଟେଟା, କେନ୍ଦ୍ର ହୋମିଓପାଥି ଗବେଷଣା ପରିଷଦ ମହାନିର୍ଦ୍ଦେଶକ ଡକ୍ଟର ସୁଭାଷ କୌଶିକ, ହୋମିଓପାଥି ଜାତୀୟ କମିଶନ୍ ଚେୟାରମ୍ୟାନ୍ ଡକ୍ଟର ଅନୀଲ ଖୁରାନା ଓ ହୋମିଓପାଥିରେ ପଦ୍ମ ପୁରସ୍କାର ବିଜେତାମାନେ ଆଲୋଚନାରେ ଅଂଶଗ୍ରହଣ କରିବେ ।

## ପିଏମ୍-ର୍ୟାଲି

ମହାରାଷ୍ଟ୍ରରେ ବିଜେପି ନେତା ତଥା ପ୍ରଧାନମନ୍ତ୍ରୀ ନରେନ୍ଦ୍ର ମୋଦି ଆଜି ସନ୍ଧ୍ୟାରେ ନାଗପୁର ଜିଲ୍ଲାର ରାମଚେକ ବ୍ଲକର କାହ୍ନୁରେ ମହାୟୁତି

ପ୍ରାର୍ଥୀଙ୍କ ପ୍ରଚାର ପାଇଁ ଏକ ସାଧାରଣ ସଭା କରିବେ । ଶିବସେନା ସିଦ୍ଧେ ଗୋଷ୍ଠୀ ପ୍ରାର୍ଥୀ ରାଜୁ ପରଡେ ପ୍ରଥମ ଥର ପାଇଁ ରାମଚେକ୍ ଲୋକସଭା ଆସନରୁ ନିର୍ବାଚନ ଲଢ଼ୁଥିବା ବେଳେ ବରିଷ୍ଠ ବିଜେପି ନେତା ତଥା କେନ୍ଦ୍ରମନ୍ତ୍ରୀ ନୀତିନ ଗଡ଼କରୀ ତୃତୀୟ ଥର ପାଇଁ ନାଗପୁର ଲୋକସଭା ଆସନରୁ ନିର୍ବାଚନ ଲଢ଼ୁଛନ୍ତି । ଏହି ସାଧାରଣ ସଭାରେ ରାଜ୍ୟବିଜେପିର ବରିଷ୍ଠ ନେତା ଏବଂ ନାଗପୁର ଜିଲ୍ଲାର ବିଜେପି କର୍ମକର୍ତ୍ତାମାନେ ଉପସ୍ଥିତ ରହିବେ ।

ରାମଚେକ୍ ଲୋକସଭା ନିର୍ବାଚନ ମଣ୍ଡଳୀରେ ଶ୍ୟାମ ବାଭେ କଂଗ୍ରେସ ପ୍ରାର୍ଥୀ ହୋଇଥିବା ବେଳେ ପ୍ରକାଶ ଆୟେଦକରଙ୍କ ବଞ୍ଚିତ ବହୁଜନ ଆଘାତି ଦଳ ରାମଚେକରେ କଂଗ୍ରେସ ପ୍ରାର୍ଥୀଙ୍କୁ ସମର୍ଥନ ଘୋଷଣା କରିଛି । ସେହିଭଳି ନାଗପୁରରେ ବର୍ତ୍ତମାନର କଂଗ୍ରେସ ସଭାପତି ତଥା ପଶ୍ଚିମ ନାଗପୁର ବିଧାନସଭା ବିକାଶ ଠାକରେ ନୀତିନ ଗଡ଼କରୀଙ୍କ ବିରୋଧରେ ପ୍ରାର୍ଥୀ ହୋଇଛନ୍ତି, ସେଠାରେ ବଞ୍ଚିତ ବହୁଜନ ଆଘାତି ଦଳ ଶ୍ରୀ ଠାକରେଙ୍କୁ ସମର୍ଥନ ଘୋଷଣା କରିଛି ।

ଅନ୍ୟପକ୍ଷରେ ବହୁଜନ ସମାଜ ପାର୍ଟି ସୁପ୍ରିମୋ ମାୟାବତୀ ଏପ୍ରିଲ ୧୧ ତାରିଖରେ ଉତ୍ତର ନାଗପୁରର ଇନ୍ଦୋରାଠାରେ ଏକ ସାଧାରଣ ସଭାକୁ ସମ୍ବୋଧିତ କରିବେ । ବହୁଜନ ସମାଜ ପାର୍ଟି ନାଗପୁରରୁ ଯୋଗେଶ ଲାଞ୍ଜୋଡ଼ାର ଏବଂ ରାମଚେକରୁ ସନ୍ଦୀପ ମେଶ୍ରାମଙ୍କୁ ପ୍ରାର୍ଥୀ କରିଛି ।

ନାଗପୁର ଲୋକସଭା ନିର୍ବାଚନ ମଣ୍ଡଳୀ ପାଇଁ ମୋଟ ୨୬ ଜଣ ପ୍ରାର୍ଥୀ ପ୍ରତିଦ୍ୱନ୍ଦ୍ୱିତା କରୁଥିବା ବେଳେ ରାମଚେକ ଲୋକସଭା ନିର୍ବାଚନ ମଣ୍ଡଳୀରେ ମୋଟ ୨୮ ଜଣ ପ୍ରାର୍ଥୀ ପ୍ରତିଦ୍ୱନ୍ଦ୍ୱିତା କରିବାକୁ ଯାଉଛନ୍ତି । ପ୍ରଥମ ପର୍ଯ୍ୟାୟରେ ପୂର୍ବ ବିଦର୍ଭର ୫ଟି ଲୋକସଭା ନିର୍ବାଚନ ମଣ୍ଡଳୀରେ ଚଳିତ ମାସ ୧୯ ତାରିଖରେ ମତଦାନ ହେବ ।

## ଅମିତ ଶାହା-ଓ୍ଵେଷ୍ଟବେଙ୍ଗଲ

ବିଜେପିର ବରିଷ୍ଠ ନେତା ତଥା ସ୍ୱରାଷ୍ଟ୍ରମନ୍ତ୍ରୀ ଅମିତ ଶାହ ଆଜି ପଶ୍ଚିମବଙ୍ଗ ଗସ୍ତରେ ଯାଇ ବାଲୁରଘାଟ ନିର୍ବାଚନ ମଣ୍ଡଳୀ ପ୍ରାର୍ଥୀ ତଥା ରାଜ୍ୟ ବିଜେପି ସଭାପତି ଡକ୍ଟର ସୁକାନ୍ତ ମଜୁମଦାରଙ୍କ ସମର୍ଥନରେ ନିର୍ବାଚନ ପ୍ରଚାର କରିବେ । ବାଲୁରଘାଟ ଲୋକସଭା ନିର୍ବାଚନ ମଣ୍ଡଳୀର ଦୌଳତପୁରରେ ଅମିତ ଶାହା ଏକ ସାଧାରଣ ସଭାରେ ଯୋଗଦେବେ । ଏହାପରେ ସେ ବିହାର ଯିବେ । ଏପ୍ରିଲ ୨୬ତାରିଖରେ ଦାର୍ଜିଲିଂ ଓ ରାୟଗଞ୍ଜ ସହିତ ବାଲୁରଘାଟରେ ମତଦାନ ହେବ ।

## ରାଜସ୍ଥାନ-ଇଲେକ୍ସନ୍

ରାଜସ୍ଥାନରେ ପ୍ରଥମ ପର୍ଯ୍ୟାୟ ଲୋକସଭା ନିର୍ବାଚନ ପାଇଁ ପ୍ରଚାର ଜୋରଦାର ହୋଇଛି । ବିଜେପି, କଂଗ୍ରେସ, ଅନ୍ୟାନ୍ୟ ଦଳର ନେତା ଓ ସ୍ଵାଧୀନ ପ୍ରାର୍ଥୀମାନେ ପ୍ରଚାରରେ ବ୍ୟସ୍ତ ଅଛନ୍ତି । ବିଜେପି ଓ କଂଗ୍ରେସର ବରିଷ୍ଠ ନେତାମାନେ ଆଜି ବିଭିନ୍ନ ସ୍ଥାନରେ ନିର୍ବାଚନୀ ଗସ୍ତ କରିବାର କାର୍ଯ୍ୟକ୍ରମ ରହିଛି ।

ବିଜେପିର ବରିଷ୍ଠ ନେତା ତଥା କେନ୍ଦ୍ର ବୈଦେଶିକ ବ୍ୟାପାର ମନ୍ତ୍ରୀ ଏସ୍. ଜୟଶଙ୍କର ଆଜି ବିକାନେରରେ ‘ପ୍ରବୁଦ୍ଧ ସମ୍ମିଳନୀ’କୁ ସମ୍ବୋଧିତ କରିବେ । ମୁଖ୍ୟମନ୍ତ୍ରୀ ଭଜନ ଲାଲ ଶର୍ମା ଆଜି ଦୌସା, ଜୟପୁର ଗ୍ରାମୀଣ ଏବଂ ନାଗୌର ଲୋକସଭା ନିର୍ବାଚନ ମଣ୍ଡଳୀରେ ଦଳୀୟ ପ୍ରାର୍ଥୀଙ୍କ ସପକ୍ଷରେ ନିର୍ବାଚନ ପ୍ରଚାର କାର୍ଯ୍ୟକ୍ରମରେ ଯୋଗ ଦେବେ । ହରିୟାଣା ମୁଖ୍ୟମନ୍ତ୍ରୀ ନୟାବ ସାଇନି ଆଜି ଅଲଡ୍ଵାର ଲୋକସଭା ନିର୍ବାଚନ ମଣ୍ଡଳୀରେ ନିର୍ବାଚନୀ ସଭା କରିବାର କାର୍ଯ୍ୟକ୍ରମ ରହିଛି । ଅନ୍ୟପକ୍ଷରେ କଂଗ୍ରେସ ରାଜ୍ୟ ସଭାପତି ଗୋବିନ୍ଦ ଦୋଟାସରା ହନୁମାନଗଡ଼ ଓ ଶ୍ରୀଗଙ୍ଗାନଗରରେ ଦଳୀୟ ପ୍ରାର୍ଥୀଙ୍କ ପାଇଁ ପ୍ରଚାର କରିବେ । ତାଙ୍କ ବ୍ୟତୀତ ପୂର୍ବତନ ମୁଖ୍ୟମନ୍ତ୍ରୀ ଅଶୋକ ଗେହଲଟ ଏବଂ କଂଗ୍ରେସର ବରିଷ୍ଠ ନେତା ସଚିନ ପାଇଲଟ ମଧ୍ୟ ଦଳୀୟ ପ୍ରାର୍ଥୀଙ୍କ ପାଇଁ ବିଭିନ୍ନ ସ୍ଥାନରେ ସାଧାରଣ ସଭା କରିବାର କାର୍ଯ୍ୟକ୍ରମ ରହିଛି ।

## କଂଗ୍ରେସ-ଜେଏମ୍ଏମ୍-ଲିଷ୍ଟ

ଆନ୍ତ୍ରପ୍ରଦେଶର ଲୋକସଭା ଓ ବିଧାନସଭା ନିର୍ବାଚନ ପାଇଁ କଂଗ୍ରେସ ପ୍ରାର୍ଥୀ ତାଲିକା ଜାରି କରିଛି । ବିଶାଖାପାଟଣାରୁ ପୁଲୁସ୍ତ ସତ୍ୟନାରାୟଣ ରେଡ୍ଡୀ ଓ ତିରୁପତି ଲୋକସଭା ଆସନରୁ ଡାକ୍ତର ଚିନ୍ତା ମୋହନଙ୍କୁ ଦଳ ପ୍ରାର୍ଥୀ କରିଛି । ଆନ୍ତ୍ରପ୍ରଦେଶ ବିଧାନସଭା ପାଇଁ କଂଗ୍ରେସ ଦଳ ୧୨ ଜଣ ଏବଂ ଲୋକସଭା ପାଇଁ ୬ ଜଣ ପ୍ରାର୍ଥୀଙ୍କ ତାଲିକା ଜାରି କରିଛି ।

ସେହିଭଳି ଝାଡ଼ଖଣ୍ଡ ମୁକ୍ତି ମୋର୍ଚ୍ଚା (ଜେ.ଏମ୍.ଏମ୍.) ଲୋକସଭା ନିର୍ବାଚନ ପାଇଁ ନିଜର ଦ୍ୱିତୀୟ ପ୍ରାର୍ଥୀ ତାଲିକା ଜାରି କରିଛି । ଜେ.ଏମ୍.ଏମ୍. କେନ୍ଦ୍ରୀୟ କମିଟିର ସଭାପତି ଶିବୁ ସୋରେନ୍ ମହାମେଣ୍ଟ ଦଳମାନଙ୍କ ମଧ୍ୟରେ ଆସନ ବୁଝାମଣା ଅନୁଯାୟୀ ରାଜମହଲ ପାଇଁ ବିଜୟ ହାଁସଦା ଏବଂ ସିଂହଭୂମ ନିର୍ବାଚନମଣ୍ଡଳୀ ପାଇଁ ଜୋବା ମାଝୀଙ୍କ ନାମ ଘୋଷଣା କରିଛନ୍ତି ।

## ଏମ୍ପି-ପ୍ରୋଫାଇଲ୍

ଦେଶର ଏକ ଗୁରୁତ୍ୱପୂର୍ଣ୍ଣ ଲୋକସଭା ନିର୍ବାଚନ ମଣ୍ଡଳୀ ମଧ୍ୟପ୍ରଦେଶର ଖଜୁରାହୋ ଆସନ ସମ୍ପର୍କରେ ଆମ ପ୍ରତିନିଧି ସୂଚନା

ଦେଇଛନ୍ତି । ଐତିହାସିକ ଏବଂ ପ୍ରତ୍ନତାତ୍ତ୍ୱିକ ଗୁରୁତ୍ୱ ବହନ କରୁଥିବା ଖଜୁରାହୋ ମନ୍ଦିର ପାଇଁ ଏହି ଲୋକସଭା ନିର୍ବାଚନ ମଣ୍ଡଳୀର ଏକ ସ୍ୱତନ୍ତ୍ର ପରିଚୟ ରହିଛି । ପାନ୍ନା ଜିଲ୍ଲାର ହୀରା ଅନେକ ଲୋକଙ୍କ ଭାଗ୍ୟ ବଦଳାଇ ଦେଇଛି । ରାଜନୀତିରେ ମଧ୍ୟ ଖଜୁରାହୋ ବହୁ ନେତାଙ୍କ ଭାଗ୍ୟ ବଦଳାଇଛି । ଗତ କିଛି ନିର୍ବାଚନ ପରଠାରୁ ଖଜୁରାହୋ ସଂସଦୀୟ ଆସନ ରାଜ୍ୟରେ ବିଜେପି ପାଇଁ ସବୁଠାରୁ ସୁରକ୍ଷିତ ଆସନ ପାଲଟିଛି ।

ଖଜୁରାହୋ ସଂସଦୀୟ ଆସନରେ ୮ଟି ବିଧାନସଭା ନିର୍ବାଚନ ମଣ୍ଡଳୀ ରହିଛି । ସମୁଦାୟ ଭୋଟର ସଂଖ୍ୟା ପାଖାପାଖି ୧୯ ଲକ୍ଷ ୯୪ ହଜାର । ଏମାନଙ୍କ ମଧ୍ୟରୁ ୧୦ ଲକ୍ଷ ୪୫ ହଜାର ପୁରୁଷ ଓ ୯ ଲକ୍ଷ ୪୮ ହଜାର ମହିଳା ଭୋଟର ଥିବା ବେଳେ ତୃତୀୟ ଲିଙ୍ଗ ଭୋଟରଙ୍କ ସଂଖ୍ୟା ଗଣା ରହିଛି ।

ଏହି ଆସନରୁ ବିଜେପି ପୁଣି ଥରେ ରାଜ୍ୟ ସଭାପତି ଭିତି ଶର୍ମାଙ୍କୁ ପ୍ରାର୍ଥୀ କରିଛି । ଶ୍ରୀ ଶର୍ମା ଗତ ଲୋକସଭା ନିର୍ବାଚନରେ ପାଖାପାଖି ୫ ଲକ୍ଷ ଭୋଟ୍ ବ୍ୟବଧାନରେ ବିଜୟ ହୋଇଥିଲେ । ଖଜୁରାହୋ ଲୋକସଭା ଆସନକୁ କଂଗ୍ରେସ ନିଜ ସହଯୋଗୀ ସମାଜବାଦୀ ପାର୍ଟି ପାଇଁ ଛାଡ଼ିଥିଲା, କିନ୍ତୁ ସମାଜବାଦୀ ପାର୍ଟି ପ୍ରାର୍ଥୀ ମୀରା ଯାଦବଙ୍କ ନାମାଙ୍କନ ଖାରଜ ହେବା କାରଣରୁ ବିଜେପି ପାଇଁ ଡ୍ରାକ୍ ଓଭର ପରିସ୍ଥିତି ସୃଷ୍ଟି ହୋଇଛି ।

## ଛତିଶଗଡ଼-ରୋଡ୍ ଆକ୍ରମଣ

ଛତିଶଗଡ଼ରେ ହୋଇଥିବା ବସ୍ ଦୁର୍ଘଟଣାରେ ୧୨ ଜଣଙ୍କର ମୃତ୍ୟୁ ଘଟିଛି । ଏହି ଦୁର୍ଘଟଣାରେ ୩ ମହିଳାଙ୍କ ସମେତ ୧୫ ଜଣ ଆହତ ହୋଇଛନ୍ତି । ଆହତ ୧୦ ଜଣଙ୍କ ଅବସ୍ଥା ସଙ୍କଟାପନ୍ନ ଥିବା ସୂଚନା ମିଳିଛି । ଦୁର୍ଗ ଜିଲ୍ଲାର କୁନ୍ଦାରିଆରେ ଥିବା ଏକ ଘରୋଇ କମ୍ପାନୀର ଡିଷ୍ଟିଲ୍‌ରିଜର କର୍ମଚାରୀମାନେ ଏକ ବସ୍‌ରେ ନିଜ ଘରକୁ ଫେରୁଥିଲେ । ପୁଲିସ୍ ସୂତ୍ରରୁ ମିଳିଥିବା ସୂଚନା ଅନୁଯାୟୀ, ବସ୍‌ର ଡ୍ରାଇଭର ଷ୍ଟିୟରିଂ ଉପରେ ନିୟନ୍ତ୍ରଣ ହରାଇବାରୁ ଏହା ଖପରୀ ଗ୍ରାମ ନିକଟରେ ଥିବା ଏକ ମୁରମ୍ ଖଣିରେ ଖସି ପଡ଼ିଥିଲା ।

ପୁଲିସ୍ ସହ ରାଜ୍ୟ ବିପର୍ଯ୍ୟୟ ରିଲିଫ୍ ଫୋର୍ସର ଉଦ୍ଧାରକାରୀ ଦଳ ଘଟଣାସ୍ଥଳରେ ପହଞ୍ଚିଥିଲେ । ଆହତମାନଙ୍କୁ ରାଜଧାନୀ ରାୟପୁର ଡାକ୍ତରଖାନାରେ ଭର୍ତ୍ତି କରାଯାଇଛି । ଛତିଶଗଡ଼ ମୁଖ୍ୟମନ୍ତ୍ରୀ ବିଷ୍ଣୁ ଦେଓ ସାଏ ଏହି ଦୁଃଖଦ ଘଟଣାରେ ଦୁଃଖ ପ୍ରକାଶ କରିବା ସହ ଆହତମାନଙ୍କୁ ସର୍ବୋତ୍ତମ ଚିକିତ୍ସା ସେବା ଯୋଗାଇ ଦେବାକୁ ଅଧିକାରୀମାନଙ୍କୁ ନିର୍ଦ୍ଦେଶ ଦେଇଛନ୍ତି । ଏହି ଘଟଣାର ମାଜିଷ୍ଟ୍ରେଟ୍ ତଦନ୍ତ ନିର୍ଦ୍ଦେଶ ଦିଆଯାଇଛି ।



# ଆଇଏନ୍‌ସିବି

୨୦୨୫ରୁ ୨୦୩୦ କାର୍ଯ୍ୟକାଳ ପାଇଁ ଅନ୍ତର୍ଜାତୀୟ ନାକୋଟିକ୍ସ କଣ୍ଠୋଲ ବୋର୍ଡ (ଆଇ.ଏନ.ସି.ବି.)ରେ ଭାରତୀୟ ପ୍ରତିନିଧି ଜଗଜିତ ପାଠ୍ଯାଡ଼ିଆ ପୁନର୍ବାର ନିର୍ବାଚିତ ହୋଇଛନ୍ତି । ଜାତିସଂଘ ଅର୍ଥନୈତିକ ଓ ସାମାଜିକ ପରିଷଦର ୫୩ ଜଣ ଭୋଟରଙ୍କ ମଧ୍ୟରୁ ସେ ୪୧ ଖଣ୍ଡ ଭୋଟ ପାଇଥିଲେ । ବୈଦେଶିକ ବ୍ୟାପାର ମନ୍ତ୍ରୀ ଏସ୍. ଜୟଶଙ୍କର ଏକ ସୋସିଆଲ ମିଡ଼ିଆ ପୋଷ୍ଟରେ କହିଛନ୍ତି, ବୋର୍ଡକୁ ସମସ୍ତ ନିର୍ବାଚିତ ସଦସ୍ୟ ରାଷ୍ଟ୍ରମଧ୍ୟରେ ଭାରତ ସର୍ବାଧିକ ଭୋଟ ପାଇଛି । ଜାତିସଂଘରେ ଭାରତର ସ୍ଥାୟୀ ମିଶନ ଏବଂ ବୈଦେଶିକ ବ୍ୟାପାର ମନ୍ତ୍ରଣାଳୟର ଟିମକୁ ମଧ୍ୟ ସେ ଅଭିନନ୍ଦନ ଜଣାଇଛନ୍ତି ।

ଶ୍ରୀମତୀ ପାଠ୍ଯାଡ଼ିଆ ୨୦୧୫ ରୁ ଅନ୍ତର୍ଜାତୀୟ ନାକୋଟିକ୍ସ କଣ୍ଠୋଲ ବୋର୍ଡର ସଦସ୍ୟ ଅଛନ୍ତି । ୨୦୧୯ ମେ' ମାସରେ ତାଙ୍କୁ ୨୦୨୦-୨୫ ପାଞ୍ଚ ବର୍ଷ ପାଇଁ ପରିଷଦ ଦ୍ଵାରା ପୁନଃ ନିର୍ବାଚିତ କରାଯାଇଥିଲା । ସେ ୨୦୨୧-୨୦୨୨ ପାଇଁ ବୋର୍ଡର ସଭାପତି ଭାବରେ ମଧ୍ୟ ସେ କାର୍ଯ୍ୟ କରିଥିଲେ । ଅନ୍ତର୍ଜାତୀୟ ନାକୋଟିକ୍ସ କଣ୍ଠୋଲ ବୋର୍ଡ ହେଉଛି ଜାତିସଂଘର ଅନ୍ତର୍ଜାତୀୟ ନିଶା ନିୟନ୍ତ୍ରଣ ରୁକ୍ତିର କାର୍ଯ୍ୟକାରୀତା ପାଇଁ ସ୍ଵାଧୀନ ଏବଂ ଅର୍ଦ୍ଧ-ନ୍ୟାୟିକ ତଦାରଖ ସଂସ୍ଥା । ଏଥିରେ ୧୩ ଜଣ ସଦସ୍ୟ ଅଛନ୍ତି । ଜାତିସଂଘ ଅର୍ଥନୈତିକ ଓ ସାମାଜିକ ପରିଷଦ ଦ୍ଵାରା

ନିର୍ବାଚିତ ହେଉଥିବା ଏହି ସଦସ୍ୟମାନେ ସରକାରୀ ପ୍ରତିନିଧି ଭାବରେ ନୁହେଁ ବରଂ ବ୍ୟକ୍ତିଗତ ଭାବରେ କାର୍ଯ୍ୟ କରନ୍ତି ।

## ଆଇପିଏଲ୍

ଆଇପିଏଲ୍ରେ ଆଜି ଜନ୍ମପୁରର ସଫ୍ଟୱେଲ ମାନସିଂହ ଷ୍ଟାଡ଼ିୟମରେ ରାଜସ୍ଥାନ ରୟାଲ୍ସ ଓ ଗୁଜରାଟ ଟାଇଟନ୍ସ ମଧ୍ୟରେ ମୁକାବିଲା ହେବ । ଏହି ମ୍ୟାଚ୍ ରାତି ସାଢ଼େ ୭ଟାରୁ ଆରମ୍ଭ ହେବ ।

ଅନ୍ୟ ପକ୍ଷରେ ଗତକାଲି ଚଣ୍ଡିଗଡ଼ର ମହାରାଜା ଯାଦବୀନ୍ଦ୍ର ସିଂହ ଅନ୍ତର୍ଜାତୀୟ କ୍ରିକେଟ୍ ଷ୍ଟାଡ଼ିୟମରେ ଏକ ରୋମାଞ୍ଚକର ମ୍ୟାଚ୍ରେ ସମ୍ରାଜ୍ୟସର୍ବ ହାଇଦ୍ରାବାଦ ୨ ରନ୍ରେ ପଞ୍ଜାବ କିଙ୍ଗ୍ସକୁ ପରାସ୍ତ କରିଛି । ୧୮୩ ରନର ଟାର୍ଗେଟକୁ ପିଛା କରୁଥିବା ପଞ୍ଜାବ କିଙ୍ଗ୍ସ ୨୦ ଓଭରରେ ୬ ଓକେଟ୍ ହରାଇ ମାତ୍ର ୧୮୦ ରନ୍ କରିପାରିଥିଲା । ପଞ୍ଜାବ ପକ୍ଷରୁ ଶଶାଙ୍କ ସିଂହ ୨୫ ବଲ୍ରୁ ୪୬ ରନ୍ କରିଥିଲେ ।

ପ୍ରଥମେ ବ୍ୟାଟିଂ କରି ସମ୍ରାଜ୍ୟସର୍ବ ହାଇଦ୍ରାବାଦ ନିର୍ଦ୍ଧାରିତ ୨୦ ଓଭରରେ ୯ ଓକେଟ୍ରେ ୧୮୨ ରନ୍ କରିଥିଲା । ହାଇଦ୍ରାବାଦ ପକ୍ଷରୁ ନୀତିଶ ରେଡ୍ଡୀ ୩୭ ବଲ୍ରେ ୬୪ ରନ୍ କରିଥିବା ବେଳେ ପଞ୍ଜାବ ପକ୍ଷରୁ

ଅର୍ଶଦୀପ ସିଂହ ଧର୍ମ ଓଡ଼ିକେଟ୍ ନେଇଥିଲେ । ନୀତୀଶ ରେଡ୍ଡୀ ମ୍ୟାରର  
ଶ୍ରେଷ୍ଠ ଖେଳାଳି ବିବେଚିତ ହୋଇଥିଲେ ।